

سلسلہ
مواظف حستہ
نمبر ۹۱

فیضانِ رحمتِ الہیہ



شیخ العرب عارف باللہ مجاز زمانہ حضرت اقدس مولانا شاہ حکیم محمد ساد اختر صاحب رحمہ اللہ

خالقہ امدادیہ اشرفیہ: کلشن قبال پورہ



سلسلہ مواعظ حسنہ نمبر ۹۱

فیضانِ رحمتِ الہیہ

شیخ العرب عارف باللہ محمد زبیر زبیر
وَالْعَجْمَ عَارَفًا بِاللَّغَةِ وَمُجَرِّدًا لِسَانَهُ

حضرت اقدس مولانا شاہ حکیم محمد اختر صاحب
عمر الشیخ

حسب یہ ایت وارشاد

خلیم الامت حضرت اقدس مولانا شاہ حکیم محمد اختر صاحب
صاحب

پہ فیضِ صحیحیت ابرار پر اور محبت سے
 محبت تیرا سچے شہر میں تیرے نازوں کے
 پر امید نصیحت دوستوں کی اشاعت سے
 جو میں نشر کرتا ہوں خزانے تیرے نازوں کے

* انتساب *

* **فیضانِ اللہ عزوجل عارفانہ تونما حضرت اقدس مولانا شاہ حکیم محمد اختر صاحب مدظلہ العالی**
 کے ارشاد کے مطابق حضرت والا رحمۃ اللہ علیہ کی جملہ تصانیف و تالیفات

محلی اشاعت حضرت مولانا شاہ ابرار الحق صاحب انتساب

اور

* **حضرت اقدس مولانا شاہ عبد الغنی صاحب مدظلہ العالی**

اور

* **حضرت مولانا شاہ محمد احمد صاحب مدظلہ العالی**

کی

صحبتوں کے فیوض و برکات کا مجموعہ ہیں

*

ضروری تفصیل

- و عظ : فیضانِ رحمتِ الہیہ
- واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ و عظ : ۲۴ شوال ۱۴۰۸ھ، مطابق ۱۰ جون ۱۹۸۸ء بروز جمعۃ المبارک
- مقام : مسجد اشرف خانقاہ امدادیہ اشرفیہ
- مرتب : حضرت سید عشرت جمیل میر صاحب مدظلہ (خلیفہ مجاز بیعت حضرت والا رحمۃ اللہ علیہ)
- تاریخ اشاعت : ۲ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: 11182 رابطہ: +92.21.34972080، +92.316.7771051
- ای میل: khanqah.ashrafia@gmail.com
- ناشر : کتب خانہ مظہری، گلشن اقبال، بلاک نمبر ۲، کراچی، پاکستان

قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو آوازہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا محمد اسماعیل)

نمبرہ و خلیفہ مجاز بیعت حضرت والا رحمۃ اللہ علیہ
ناظم شعبہ نشر و اشاعت، خانقاہ امدادیہ اشرفیہ

عنوانات

- ۷..... اصلی عقل مند کون لوگ ہیں؟
- ۸..... اہل اللہ کی محبوبیت کا راز.....
- ۱۰..... اللہ والوں پر فدا ہونے کا انعام.....
- ۱۱..... بدون صحبت شیخ کوئی صاحبِ نسبت نہیں ہو سکتا.....
- ۱۲..... اہل اللہ کی اہانت کرنے سے سوءِ خاتمہ کا اندیشہ ہے.....
- ۱۲..... مومن کی قیمت اس کے دردِ نسبت سے ہے.....
- ۱۳..... حسن فانی کا انجام.....
- ۱۵..... محبت فی اللہ کا انعام.....
- ۱۶..... بندوں کا سکونِ آغوشِ رحمتِ الہی میں ہے.....
- ۱۸..... راہ بر کے بغیر راستہ طے نہیں ہو سکتا.....
- ۲۰..... شیخ حمادِ رحمۃ اللہ علیہ کا ارشاد.....
- ۲۱..... دینی خُدام کے لیے حفاظتِ صحت نہایت ضروری ہے.....
- ۲۲..... اللہ تعالیٰ سے قوی اور صحیح تعلق ضروری ہے.....
- ۲۳..... فیضانِ رحمتِ الہیہ کی علامت.....
- ۲۴..... بیویوں سے بد اخلاقی کا انجام.....
- ۲۵..... بیویوں کی دلجوئی کرنا سنتِ نبوی صلی اللہ علیہ وسلم ہے.....
- ۲۶..... دینی خُدام پر شانِ رحمتِ غالب ہونی چاہیے.....
- ۲۷..... قبولیتِ دعا کی صورتیں مختلف ہوتی ہیں.....
- ۲۸..... بندوں کی لغزشوں کو معاف کرنا بھی رحمتِ حق کا فیضان ہے.....
- ۲۹..... آیتِ بالا سے ایک مسئلے کا استنباط.....

فیضانِ رحمتِ الہیہ

أَحْمَدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى، أَمَا بَعْدُ
فَأَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ
لَانْفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ
فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ ﴿١٥٩﴾

حضراتِ سامعین! حکیم الامت مجدد الملت مولانا اشرف علی تھانوی نور اللہ مرقدہ کا ایک رسالہ ہے ”حقوق الاسلام“ جس میں حضرت نے تمام مسلمانوں کے حقوق مثلاً والدین کے حقوق، سسرال کے حقوق، بہنوئی، داماد، بہو کے حقوق، شاگرد و استاد کے حقوق وغیرہ شامل کر دیے ہیں۔ ہمارے دوستوں میں سے ایک دوست نے جو ہماری مسجد کے نمازی بھی ہیں اس رسالے کو اپنی بیٹی مرحومہ کے ایصالِ ثواب کے لیے اپنے پیسوں سے چھپوایا ہے جس کا ابھی حال ہی میں انتقال ہوا ہے اللہ تعالیٰ اس کی بے حساب مغفرت فرمائے لہذا وعظ ختم ہونے کے بعد آپ لوگ اس رسالے کو حاصل کر لیں۔

حکیم الامت اس رسالے پر عمل کرنے کی بہت اہتمام سے نصیحت فرماتے تھے۔ میرے شیخ مولانا شاہ ابرار الحق صاحب دامت برکاتہم بھی یہ کتاب پڑھنے کو بار بار فرمایا کرتے ہیں۔ عام طور سے لوگ نفلی عبادات تو بہت کرتے ہیں یہاں تک کہ لوگ بھی کہتے ہیں کہ صاحب عبادت میں تو فرشتہ معلوم ہوتا ہے جب دیکھو تسبیح لیکن اللہ کے بندوں کو ستانے میں جانوروں سے بھی بدتر ہے، جانور بھی شاید سینگ مارنے میں تھوڑا بہت سوچ لے لیکن آج انسان انسان کے قتل و خون اور اذیت رسانی پر تلا ہوا ہے اور اذیت سے بچانے کا کوئی اہتمام نہیں کرتا۔



(مجلس میں کچھ لوگ دور دور بیٹھے ہوئے تھے ان کو مخاطب کر کے فرمایا)

جو لوگ دور دور بیٹھے ہیں ان سے کہتا ہوں کہ قریب قریب ہو جائیں، اپنی جگہ سے تھوڑا سا کھسک جائیں، اس نیت سے کھسک جائیں کہ جگہ بدل جائے، جگہ بدلنے سے انشراح بھی ہوتا ہے، دیکھیں جانور کو جہاں صبح باندھتے ہیں شام کو دوسری جگہ باندھتے ہیں اس سے جانوروں کو بھی فرحت حاصل ہوتی ہے تو جگہ بدلنے سے انسانوں کو بھی فرحت حاصل ہوتی ہے۔ دوسرا فائدہ یہ ہے کہ نیند غائب ہو جاتی ہے لہذا اس حرکت میں برکت ہے۔ دیکھو کتنے آدمی باہر بیٹھے تھے اب اندر آگئے لہذا آپ اللہ کے دیوانوں سے مل کر بیٹھیے۔ اللہ تعالیٰ کا ارشاد ہے:

إِذَا قِيلَ لَكُمْ تَفَسَّحُوا فِي الْمَجَالِسِ فَأَفْسَحُوا يَفْسَحِ اللَّهُ لَكُمْ ۗ

جب تمہیں کہا جائے کہ مل کر بیٹھو تو اس وقت اس پر عمل کرنا چاہیے اور اس پر وعدہ ہے کہ اللہ تعالیٰ تمہیں کشادگی عطا کر دے گا۔ اگر آپ نے کسی مسلمان بھائی کے لیے جگہ کشادہ کر دی تو اس کے بدلے میں **يَفْسَحِ اللَّهُ لَكُمْ** اللہ تعالیٰ تمہیں کشادگی عطا کرے گا۔ دیکھا! آپ نے تھوڑی سی حرکت کی، اپنے بھائیوں کو جگہ دے دی تو اللہ تعالیٰ کا وعدہ ہے کہ ہم اس کے بدلے میں تمہارے لیے کشادگی عطا کر دیں گے، تو یہ انعام آپ کو مفت ملے گا اور مفت کے لیے آپ نے فارسی کا یہ مقولہ سنا ہو گا کہ ”مفت راجہ گفت“ یعنی جب مفت ملے تو پھر کیا کہنا۔ تو یہ ہیرے جوہرات آپ کو مفت مل گئے۔

تو جب آپ حکیم الامت کے اس رسالے کو پڑھیں گے اور اس پر عمل کریں گے تو اس کا ثواب جنہوں نے طبع کیا ہے ان کو بھی ملے گا اور ان کی مرحومہ بیٹی کو بھی ملے گا ان شاء اللہ، اللہ تعالیٰ ان کے عمل کو قبول فرمائیں۔ یہاں سے ایسے رسالے اکثر مفت ملتے رہتے ہیں، قرآن و حدیث کی دعاؤں کے خزانے بھی مفت تقسیم ہوتے ہیں۔ میرا مدینہ طیبہ کا ایک وعظ ہے ”استغفار کے ثمرات“ وہ بھی مفت ملتا ہے۔ اپنے پیسوں سے اس کو طبع کرا کر تقسیم کراتے رہیں تو اس سے دین بھی پھیلتا ہے اور ثواب بھی ملتا ہے لہذا کبھی اپنے والد کے نام، کبھی اپنی والدہ کے نام اور کبھی اپنے نام اپنی کرنسی کو آخرت کے زرِ مبادلہ سے ٹرانسفر کرائیں ورنہ جس دن قبر میں جنازہ اترے گا ملک بدل جائے گا، کرنسی بدل جائے گی جیسے جدہ پہنچتے ہی



پاکستانی نوٹ بے کار ہو جاتے ہیں، وہاں ریال چلتے ہیں۔ ریال پر مجھے ایک شعر یاد آیا۔ مولانا شاہ محمد احمد صاحب دامت برکاتہم نے فرمایا تھا۔

کسی کو آہ فریبِ کمال نے مارا
میں کیا کہوں مجھے فکرِ مال نے مارا

یعنی کسی کو تو بہت عمدہ تقریروں نے مارا اور تکبر میں مبتلا کر دیا، اس کو باتیں بہت کرنا آتی ہیں اور کسی کو رات کو رونا بہت آتا ہے تو اس سے بڑائی آگئی کہ آج میں اللہ کی یاد میں اتنا رویا اب میری بزرگی میں کوئی شک نہیں ہے **لَا شَكَّ فِي كَوْنِي شَيْخًا** میرے شیخ ہونے میں اب کوئی شک نہیں رہا۔ تو فرماتے ہیں کہ لوگوں کو اپنے کمالات کے فریب نے مار دیا لیکن مجھے مال یعنی انجام کی فکر ہے کہ نہ جانے میرا خاتمہ کیسا ہو گا اور میدانِ حشر میں میری قیمت کیا ہو گی۔ لیکن آہ! ہم لوگوں کو آج مال کی فکر کہاں ہم تو صرف مال کی فکر میں ہیں، اس لیے میں کہتا ہوں۔

میں کیا کہوں مجھے فکرِ ریال نے مارا

اصلی عقل مند کون لوگ ہیں؟

لیکن اصلی عقل مند بندے وہی ہیں جنہیں آخرت کے انجام کی فکر ہے، باقی سب تو بے وقوف ہیں۔ جو زلٹ آوٹ ہونے سے پہلے ناز نخرے دکھا رہا ہو وہ بے وقوف ہے، قیامت کے دن جب نتیجہ نکل آئے، اللہ تعالیٰ آپ کے روزہ نماز سے خوش ہو جائیں، آپ کے بال سے، آپ کے گال سے، سر سے لے کر پیر تک حضور صلی اللہ علیہ وسلم کی سنت کی بندگی کی جتنی ادائیں ہیں سب دیکھ کر اللہ تعالیٰ آپ کو پسند کر لیں اور خوش ہو جائیں تب سمجھنا کہ آپ سے بڑھ کر دنیا میں کسی کی قیمت نہیں ہے، آپ بادشاہوں سے افضل ہیں اور خدا نخواستہ اگر قیامت کے دن اللہ تعالیٰ فرمائیں کہ ہم تم سے راضی نہیں ہیں تو حضور صلی اللہ علیہ وسلم فرماتے ہیں کہ اللہ تعالیٰ سے یوں پناہ مانگو:

اللَّهُمَّ إِنِّي أَعُوذُ بِكَ أَنْ تَصُدَّ عَنِّي وَجْهَكَ يَوْمَ الْقِيَامَةِ ۝



اے خدا! میں پناہ چاہتا ہوں کہ قیامت کے دن مجھے دیکھ کر آپ ناراضگی سے اپنا منہ پھیر لیں۔ حضور صلی اللہ علیہ وسلم نے ہمیں یہ سکھا دیا کہ اپنی قیمت خود مت لگاؤ، اپنی قیمت اپنے بنگلوں سے، کاروبار سے اور اپنی عقل پر ناز کر کے مت لگاؤ کہ دیکھیے! میری عقل کیا شان رکھتی ہے، ایسے شخص کو سب لوگ ہاف ماسٹڈ یعنی بے وقوف نظر آتے ہیں، اپنے مقابلے میں سب کو بدھو سمجھتا ہے گویا یہ تمام بدھوؤں کا صدر ہے، یہ اصلی بے وقوف ہے۔ اصلی عقل مند وہ ہے جو اپنے کو سب سے کمتر سمجھے، اگر کوئی اچھی بات نصیب ہو جائے تو یہ نہ کہے کہ یہ میرا کمال ہے بلکہ یہ کہے کہ یہ میرے اللہ کا عطا فرمایا ہوا کمال ہے، میرے رب کی مہربانی ہے۔

اہل اللہ کی محبوبیت کا راز

مولانا رومی رحمۃ اللہ علیہ فرماتے ہیں کہ اگر زمین پر سورج کی شعاعیں پڑ رہی ہیں اور وہ چمک رہی ہے تو اس کو ناز کرنے کا حق حاصل نہیں ہے، وہ یہ کہے کہ اللہ کا شکر ہے کہ جس نے مجھ پر آفتاب کی شعاعیں ڈالیں اور میں چمک گئی۔

یہ اخترِ خاکِ تیرہ بے زباں بے سرو سماں ہے

مگر مٹی پہ بھی فیضِ شعاعِ مہرِ تاباں ہے

اگر اللہ کے آفتابِ کرم کی اختر پر اور آپ پر ایک شعاع پڑ جائے تو بس کام بن جائے پھر کچھ مت پوچھو، اسی وقت ساری بگڑی بن جائے اور آپ ولی اللہ ہو جائیں۔

امریکا کے صدر نے جب حیدر آباد کے ایک اونٹ والے کو پسند کر لیا کیوں کہ اس نے اونٹ پر کھڑے ہو کر صدر کو سلوٹ مارا تھا اور کہا کہ اسے امریکا بھیجا جائے تو پاکستان کی حکومت بھی اس کی غلام بن گئی، وہ میلی کچیلی دھوتی باندھنے والا، اونٹ چرانے والا سارے کمشنر اور ڈپٹی کمشنر اس کے دروازے پر چکر لگا رہے تھے کہ جلدی پاسپورٹ تیار کرو تمہیں امریکا کے صدر نے یاد کیا ہے۔ دنیاوی اعتبار سے معزز شخصیت جو حقیقت میں عزت کے قابل بھی نہیں جب ان کا یہ حال ہے تو جس کو اللہ تعالیٰ پسند فرمائیں ساری کائنات اس کی غلام بن جاتی ہے۔

اس پر مجھے ایک بات یاد آئی، جب مؤذن کہتا ہے **حَيَّ عَلَى الصَّلَاةِ** تو اس کا یہ



ترجمہ ہے کہ آؤ نماز پر، **حَیَّ** کے معنی ہیں آؤ، **تَعَالَى** اسم فعل ہے، اور **صَلُّوْا** کے معنی ہیں نماز تو **حَیَّ عَلَی الصَّلٰوٰةِ** کے معنی ہوئے آؤ نماز پر، یہ ترجمہ عربی لغت کا ہے لیکن ذرا زبانِ محبت سے بھی اس کا ترجمہ سن لیجئے کہ اے میرے عاشقو! جلدی جلدی وضو کر کے نماز کے لیے آؤ، تمہارا رب تمہیں بلا رہا ہے۔ اس زبانِ محبت پر میرے اشعار ہیں۔

خرد ہے مَحْوِ حیرت اس زباں سے

بیباں کرتی ہے جو آہ و فغاں سے

لغت تعبیر کرتی ہے معانی

محبت دل کی کہتی ہے کہانی

کہاں پاؤ گے صدرا بازغہ میں

نہاں جو غم ہے دل کے حاشیہ میں

صدرا بازغہ فلسفے کی کتابیں ہیں، یہ دونوں کتابیں علماء کو پڑھائی جاتی ہیں مگر اختر عرض کرتا ہے کہ اللہ والوں کے سینے کے حاشیہ میں جو اللہ تعالیٰ کی محبت کا درد ہے، اللہ والوں کے جسم کے بڑے بکسے میں دل کا ایک چھوٹا سا صندوقچہ ہے، اس صندوقچے میں اللہ کی محبت کا قیمتی موتی ہے۔ دو سنتوں بڑے بکسے کی کوئی قیمت نہیں اگر اس میں گدڑی اور بچوں کا پیشاب پاخانہ لگا ہوا پوڑا ہے، گھر کا جتنا کچر اور ردی ہے سب اس بڑے بکسے میں رکھا جا رہا ہو تو اس میں تالا بھی نہیں لگایا جاتا، اس بڑے بکسے کی کوئی قیمت نہیں ہوتی اور اس کی حفاظت بھی نہیں کی جاتی، اگر اس میں دیمک لگ جائے تو اسپرے بھی نہیں کرتے لیکن اگر کسی بڑے بکسے میں ایک چھوٹا سا صندوقچہ رکھ کر اس میں دس لاکھ کا موتی رکھ دیا جائے تو جناب اب وہاں ہر وقت موٹا سا تالا لگا ہوا ہے، رات کو بھی اٹھ اٹھ کے اس کو دیکھتے ہیں کہ کہیں کسی نے تالا کھول تو نہیں لیا۔

انسان کا جسم ایک بڑا بکسہ ہے، اس بڑے بکسے میں چھوٹا سا دل ہے، اس دل میں اللہ نبوت کا موتی رکھ دیتا ہے تو وہ نبی ہو جاتا ہے اور اپنی محبت کا موتی رکھ دیتا ہے تو وہ ولی ہو جاتا ہے۔ اس بڑے بکسے کی قیمت اس چھوٹے سے دل سے ہوتی ہے، اس چھوٹے سے صندوقچے میں اگر کچھ نہیں ہے تو پھر بڑے بکسے کی حفاظت نہیں کی جاتی اس کو لاتیں اور گھونسے پڑتے



ہیں، مار پٹائی ہوتی ہے۔ آج جو لوگ کہتے ہیں کہ مسلمان کیوں ذلیل ہیں؟ تو اپنے اعمال کو دیکھو۔ اگر ہمارا یہ دل قیمتی ہو جائے تو ان شاء اللہ تعالیٰ ہمارے بڑے بکسے کی حفاظت اللہ تعالیٰ کریں گے، اگر ایمان و یقین اور تقویٰ کے موتی دل میں آجائیں تو پھر اللہ تعالیٰ کی طرف سے بڑے بکسے کی حفاظت غیب سے ہوگی۔

اللہ والوں پر فدا ہونے کا انعام

پھر ایسا شخص سارے عالم سے مستغنی ہو جاتا ہے جس طرح حضرت شاہ ولی اللہ صاحب محدث دہلوی رحمۃ اللہ علیہ نے مغل بادشاہوں سے فرمایا تھا۔ آہ! دوستو! یہی کہتا ہوں کہ مولوی تو بہت سے ہوتے ہیں مگر مولیٰ والے مولوی کم ہوتے ہیں اور ایسے مولوی کو لوگ کہتے ہیں کہ دیکھو مولیٰ صاحب آئے ہیں، انہیں مولیٰ گاجر کہتے ہیں ذرا مولیٰ کا تلفظ تو صحیح کر لو، ارے بھائی! وہ مولیٰ نہیں ہے، صحیح لفظ ہے مولوی اور مولوی کے معنی ہیں مولیٰ والا۔ کیوں صاحب! لکھنوی کے معنی کیا ہیں؟ لکھنؤ والا، دہلوی کے معنی ہیں دہلی والا تو مولوی کا مطلب ہے مولیٰ والا۔ لیکن مولوی مولیٰ والا کب بنتا ہے؟ اس کو عزت کب ملتی ہے؟ مولانا رومی کے اس شعر سے سبق لیں۔

مولوی ہرگز نہ شد مولائے روم

تا غلامِ شمس تبریزی نہ شد

مولانا جلال الدین رومی اگرچہ شاہ خوارزم کے سگے نواسے تھے اور ان کی والدہ بڑی ہی مبارک تھیں، حضور صلی اللہ تعالیٰ علیہ وسلم کے خواب اور بشارت سے عقد میں آئی تھیں، تو مولانا رومی شاہ خوارزم کے سگے نواسے اور بہت بڑے عالم تھے لیکن امت میں ان کی زیادہ عزت اور قدر نہیں ہوئی جب تک اُس زمانے کے ایک ولی اللہ حضرت شمس الدین تبریزی کی صحبت میں نہیں بیٹھے، جب شمس الدین تبریزی کی صحبت اٹھائی، ان سے اللہ تعالیٰ کی محبت سیکھی، ان کا بستر سر پر رکھا، یہ نہیں سوچا کہ میں مولانا صاحب ہوں، بادشاہ کا نواسہ ہوں، میں شیخ کا بستر کیوں اٹھاؤں؟ بس اللہ کی محبت سیکھنے کے لیے شیخ کے بستر کو سر پر رکھا اور تونہ میں شیخ کے پیچھے پیچھے پھرتے تھے۔ تونہ آج بھی ترکی میں ہے اور وہاں مولانا رومی کی قبر ہے۔



ایک مرتبہ شمس الدین تبریزی چپکے سے کہیں چلے گئے۔ مولانا رومی بے چین ہو گئے، صبح اٹھتے ہی اونٹنی پر بیٹھے اور تلاش کرتے کرتے قونیہ سے شام تک جا پہنچے، وہاں پوچھا کہ کسی نے حضرت شمس الدین تبریزی کو دیکھا ہے؟ ایک شخص نے کہا کہ جی ہاں شام کی ایک گلی میں میں نے ان کو دیکھا ہے، فرمایا کہ ہائے اس شام کی صبح کیسی ہوگی جس شام میں میرا شمس تبریز رہتا ہے۔ یہ شیخ کی محبت کا انعام ہے کہ جلال الدین رومی مولائے روم بن گئے، ساری دنیا میں ان کا ڈنکا پٹ رہا ہے، آکسفورڈ یونیورسٹی (برطانیہ) میں بھی ان کے کلام کا انگریزی ترجمہ موجود ہے، ساری دنیا میں مثنوی کا غلغلہ مچ رہا ہے، کتنے علماء نے اس کے ترجمے اور شرحیں بیان کیں۔ یہ مقبولیت مولانا رومی کو کیسے ملی، اسی کو خود فرماتے ہیں۔

مولوی ہرگز نہ شد مولائے روم

تا غلامِ شمسِ تبریزی نہ شد

جلال الدین رومی کو یہ عزت کب ملی؟ جب شمس الدین تبریزی رحمۃ اللہ علیہ کی غلامی کی۔ مولانا رومی خود فرما رہے ہیں کہ میں نے شمس الدین تبریزی کی، ایک اللہ والے کی صحبت اور غلامی اختیار کی، ان کے ساتھ اپنی زندگی لگائی تب اللہ نے مجھے مولائے روم بنا دیا۔

بدون صحبتِ شیخِ کوئی صاحبِ نسبت نہیں ہو سکتا

جب تل چنبیلی کے پھول کی صحبت پا کر پھر کولہو میں پیلا جائے تو اس کا نام روغن چنبیلی ہوتا ہے، اگر تل تکبر کی راہ سے چنبیلی کے پھولوں کے ناز نہ اٹھائے اور کہے کہ مجھے کیا ضرورت ہے پھولوں کی نیاز مندی کرنے کی، تو کتنا ہی مجاہدہ کر لے، کولہو میں اس کا جگر ٹکڑے ٹکڑے ہو جائے وہ تلی کا تیل ہی کہلائے گا، اس کا دام نہیں بدلے گا، نام نہیں بدلے گا، کام نہیں بدلے گا، اس کی قیمت میں کوئی اضافہ نہیں ہو گا۔

اسی طرح جو لوگ اہل اللہ سے تعلق کے بغیر مجاہدات کر رہے ہیں، نقلیں پڑھ رہے ہیں، وہ چاہے کتنے ہی حج کر لیں، کتنے ہی عمرے کر لیں لیکن اگر کسی اللہ والے کے صحبت یافتہ نہیں ہوں گے تو ان کی قیمت میں اضافہ کوئی نہیں ہو سکتا، وہ صاحبِ نسبت نہیں ہو سکتے۔ قیمت صحبت سے ہوتی ہے، تل کا تیل اگر بیس روپے کلو ہے تو روغن گل سو روپے کلو ملے گا۔



روغن گل کس کا نام ہے؟ گلاب کے پھول کی صحبت تل نے اٹھائی، اس میں گلاب کی خوشبو آئی، اب یہ تل کو لہو میں پیلا گیا تو پھر جو تیل نکلا اس کا نام روغن گل ہے۔ اسی لیے کہتے ہیں کہ روغن گل دے دو، اب اس کو تل کا تیل کیوں نہیں کہتے ہو؟ حالاں کہ تیل تو تل ہی کا ہوتا ہے لیکن گلاب یا چنبیلی کی صحبت کی برکت سے اس کا نام بدل گیا، اب تل کے تیل کو روغن چنبیلی اور روغن گل کہا جاتا ہے کیوں کہ اب وہ تل گلاب اور چنبیلی کا صحبت یافتہ ہے۔

اہل اللہ کی اہانت کرنے سے سوءِ خاتمہ کا اندیشہ ہے

تو دیکھو! مولانا رومی فرماتے ہیں کہ اگر کوئی روغن گل اور روغن چنبیلی کو تل کا تیل کہہ دے تو وہ اپنی توہینِ عزت کا مقدمہ دائر کر دے گا حالاں کہ وہ ہے تو تل ہی کا تیل لیکن اب اس کا دام بدل گیا، نام بدل گیا، کام بدل گیا۔ ایسے ہی اہل اللہ کے ماضی کا اگر کوئی تذکرہ کرے کہ صاحب یہ وہی تو ہیں جو شراب پیا کرتے تھے حالاں کہ توبہ کر کے وہ اس وقت اللہ کا ولی ہے تو اللہ تعالیٰ اس پر مقدمہ دائر کر دیں گے:

مَنْ عَادَى لِي وَوَلِيًّا فَقَدْ اَذْنَبْتُ بِالْحَزْبِ ۝

جو میرے ولی کو اذیت پہنچاتا ہے میری طرف سے اس کے لیے اعلانِ جنگ ہے۔ یہ حدیثِ قدسی ہے، اللہ تعالیٰ فرماتے ہیں کہ جو میرے اولیاء کی شان میں گستاخی کرتا ہے، اہانت کرتا ہے، ان کی توہین کرتا ہے، ان کا مذاق اڑاتا ہے تو میرا اس کے ساتھ اعلانِ جنگ ہے۔ علماء نے لکھا ہے کہ اس میں سوءِ خاتمہ کی وعید ہے۔

مومن کی قیمت اس کے در و نسبت سے ہے

تو دوستو! میں یہ عرض کر رہا تھا کہ حضرت شاہ ولی اللہ محدثِ دہلوی رحمۃ اللہ علیہ نے بادشاہوں سے فرمایا تھا۔ سبحان اللہ! ایسے علماء بھی ہوئے ہیں کہ بادشاہوں کو ڈانٹ لگا رہے ہیں، دہلی کی جامع مسجد میں مغل خاندان کے سلاطین کو اعلان کر رہے ہیں کہ اے مغل خاندان کے بادشاہو اور اے تخت و تاج کے مالکان! ولی اللہ دہلوی اپنے سینے میں ایک دل رکھتا ہے۔



دلے دارم جواہر پارہ عشقِ تحویلش

کہ دارد زیرِ گردوں میر سامانے کہ من دارم

دہلی کی جامع مسجد کے منبر سے یہ شاہ ولی اللہ کا اعلان ہے اور مخاطب کون ہیں؟ مغلیہ سلطنت کے تمام بادشاہ اور سلاطین۔ کہ میں سینے میں ایک دل رکھتا ہوں جس میں اللہ تعالیٰ کی محبت کے جواہرات و موتی ہیں، آسمان کے نیچے مجھ سے بڑا رئیس اور امیر کوئی ہو تو مقابلے میں آئے۔ سبحان اللہ! کیا اعلان ہے کہ میں اپنے دل میں اللہ کی محبت کی جو دولت رکھتا ہوں تو کوئی ہے ایسا دولت مند جو میرے مقابلے میں آئے۔ اس کی شرح یہ ہے کہ گویا بزبان حال یہ فرمایا کہ اے تخت و تاج کے مالکان! اے بڑے بڑے بنگلوں کے مالکان! اے بڑے بڑے کارخانے والو اور سرمایہ دارو! بے پناہ دولت والو! بڑے بڑے بینک بیلنس والو! شامی کباب اور بریانی اور انڈا اور مرنڈا اڑانے والو! جس دن کفن لپیٹ کر تمہارا جنازہ زمین کے نیچے اترے گا اس وقت کرنسی بدل جائے گی پھر تم اپنی قیمت لگانا کہ تمہاری کیا قیمت ہے، اس وقت پتا چلے گا کہ تمہاری کیا قیمت ہے۔ علامہ سید سلیمان ندوی رحمۃ اللہ علیہ کو اللہ تعالیٰ جزائے خیر دے، اتنا پیارا شعر کہا ہے کہ میں جب بھی پڑھتا ہوں تو وجد آجاتا ہے۔ فرماتے ہیں۔

ہم ایسے رہے یا کہ ویسے رہے

وہاں دیکھنا ہے کہ کیسے رہے

لوگ کہتے ہیں نا کہ میں کمشرف ہو گیا اور میں ڈی آئی جی ہو گیا ہوں اور میں فلاں کارخانے کا مالک ہوں، ”میں میں“ کا نشہ ہے، بوتل سے بھی زیادہ دولت کا نشہ ہوتا ہے لیکن علامہ سید سلیمان ندوی رحمۃ اللہ علیہ فرماتے ہیں، سبحان اللہ! کیا سادگی ہے، کیا حقیقت ہے کہ

ہم ایسے رہے یا کہ ویسے رہے

وہاں دیکھنا ہے کہ کیسے رہے

حیاتِ دو روزہ کا کیا عیش و غم

مسافر رہے جیسے تیسے رہے

اس لیے شاعر کہتا ہے۔



جو چمن سے گزرے تو اے صبا تو یہ کہنا بلبلِ زار سے

کہ خزاں کے دن بھی ہیں سامنے نہ لگانا دل کو بہار سے

ایک مرتبہ لکھنؤ میں وائسرائے آ رہا تھا، سارا لکھنؤ جھنڈیوں سے سجا ہوا خوشنما باغ بنا ہوا تھا۔ اس موقع پر حضرت خواجہ عزیز الحسن رحمۃ اللہ علیہ نے میرے شیخ شاہ عبدالغنی سے فرمایا کہ ابھی ابھی یہ شعر موزوں ہوا ہے۔

رنگِ رلیوں پہ زمانے کی نہ جانا اے دل

یہ خزاں ہے جو بہ اندازِ بہار آئی ہے

حسن فانی کا انجام

آج جو بچہ ہے کل اسے جوان ہونا ہے، پھر اس کے جوانی کے گال پچکنے والے ہیں اور کالے بال سفید ہونے والے ہیں، دانت منہ سے باہر آنے والے ہیں، مصنوعی دانت کی بہار کوئی بہار نہیں ہوتی، جیسے ایک صاحب مصنوعی دانت لگا کر سو گئے، رات کو خواب میں دیکھا کہ میں چنے چبار ہوں اور چباتے چباتے سارے دانت کھا گئے، صبح ڈاکٹروں سے آپریشن کرانا پڑا، بھلا مصنوعی دانت قدرتی دانت کو کہاں پاسکتے ہیں۔ اس لیے بزرگوں نے نصیحت کی ہے کہ جس کے دانت مصنوعی ہوں وہ رات کو منہ میں لگا کر نہ سوئے، ڈبہ میں یا کسی پیالے میں پانی ڈال کر رکھے ورنہ کہیں تم کو بھی کوئی خواب نظر نہ آجائے پھر صبح معلوم ہوا کہ دانت منہ سے پیٹ کے اندر داخل ہو گئے۔

اسی طرح جب کالے بال سفید ہو گئے تو ان کو کالا نہ کرو اس سے کوئی فائدہ نہیں۔ اکبر الہ آبادی کہتے ہیں کہ میرا ایک دوست خضاب لگا رہا تھا۔ بھورے رنگ کا خضاب لگا سکتے ہیں، کالے رنگ کا خضاب لگانا جائز نہیں ہے، بہر حال ان کا ساٹھ سال کا بڈھا دوست خضاب لگا کر جوان بن رہا تھا، اکبر الہ آبادی نے دیکھا تو فوراً گہا۔

مصروف ہیں جناب یہ کس بندوبست میں

اپریل کی بہار نہ ہوگی اگست میں



ارے جب اسٹرکچر کمزور ہو گیا تو لاکھ ڈسٹمبر لگاتے رہو کچھ حاصل نہیں ہوگا، صحت اور تندرستی کا مدار اللہ تعالیٰ سے تعلق پر ہے۔ کانپور میں ایک شخص نے خواجہ صاحب سے پوچھا کہ مولانا اشرف علی صاحب تھانوی رحمۃ اللہ علیہ بہت ہی سرخ سفید اور بڑے صحت مند معلوم ہوتے ہیں، رفتار کا کیا پوچھنا ہے اور گفتار کا کیا کہنا، ذرا اپنے شیخ سے پوچھنا کہ کون سی جڑی بوٹی یا کشتہ کھاتے ہیں؟

محبت فی اللہ کا انعام

خواجہ صاحب اس وقت ڈپٹی کلکٹر تھے اور اپنے شیخ کے عاشق تھے۔ حکیم الامت جب بھی کانپور تشریف لے جاتے اور جب واپس ہونے لگتے تو خواجہ صاحب ان کے تانگے کے پیچھے پیچھے ننگے پیر دوڑتے تھے، ڈپٹی کلکٹر شیخ کی محبت میں جو تا پہننا بھول جاتا تھا، تانگا آگے آگے جا رہا ہے اور وہ زار و قطار روتے ہوئے بچوں کی طرح پیچھے پیچھے دوڑے جا رہے ہیں کہ ہائے میرا شیخ! آج مجھ سے جدا ہو رہا ہے۔

دلربا پہلو سے اٹھ کر اب جدا ہونے کو ہے

کیا غضب ہے کیا قیامت ہے یہ کیا ہونے کو ہے

کرتے جاؤ آرزو پوری کسی ناشاد کی

اک ذرا ٹھہرو کوئی تم پر فدا ہونے کو ہے

تانگے پر شیخ و مرشد حکیم الامت جا رہے ہیں اور خواجہ صاحب ننگے پیر دوڑتے ہوئے یہ اشعار پڑھ رہے ہیں۔ میاں! مرنے سڑنے والی، گھنے موتنے والی لاشوں سے دل لگانا تو سب جانتے ہیں لیکن اللہ سے محبت کرنا اور اللہ والوں سے محبت کرنا یہ کام کی چیز ہے، دنیا اور آخرت میں اور میدانِ محشر میں بھی یہی رشتے کام آئیں گے، ان شاء اللہ تعالیٰ۔

بخاری شریف کی حدیث ہے کہ جو لوگ اللہ کے لیے آپس میں محبت کرتے ہیں

قیامت کے دن اللہ تعالیٰ ان کو عرش کا سایہ دے گا اور دنیا میں اللہ کے لیے آپس میں محبت رکھنے والے جب ایک دوسرے سے ملنے جاتے ہیں تو ستر ہزار فرشتے راستے بھر ان کے لیے



دعاے مغفرت کرتے ہیں اور جب آپس میں مصافحہ کرتے ہیں تو ستر ہزار فرشتے دعا کرتے ہیں کہ اے اللہ! یہ آپ کے لیے مل رہا ہے، اس کو اپنے سے ملا دیجیے۔ دیکھا آپ نے فرشتے بھی اس محبت کی قدر کرتے ہیں، اور دنیاوی محبت کی قدر کا حال دیکھ لو کہ ہر طرف سے لے دے ہو رہی ہے، لعنت پڑ رہی ہے، صحت بھی خراب، گردے بھی خراب، آنکھیں بھی خراب، سر میں چکر، کمر میں درد، پنڈلی میں اینٹھن، سر سے پیر تک بیمار۔ دنیاوی محبت کے بیماروں کا یہ حال ہے۔

تو خواجہ صاحب نے حضرت تھانوی سے پوچھا کہ حضرت مجھ سے ایک آدمی نے کہا کہ آپ کے شیخ تو بڑے صحت مند ہیں، یہ کون سا کشتہ اور جڑی بوٹی کھاتے ہیں، کون سا معجون کھاتے ہیں۔ حضرت نے فرمایا کہ یہ آدمی خبیطی معلوم ہوتا ہے، اس سے کہہ دینا کہ میں ایک بہت قیمتی کشتہ کھاتا ہوں اس جڑی بوٹی اور کشتہ کا نام ہے تعلق مع اللہ یعنی اللہ تعالیٰ سے تعلق۔ جس کے قلب کو اللہ تعالیٰ سے قوی تعلق ہو جاتا ہے اس کو سوکھی روٹی بھی لگتی ہے۔ ماں کی گود میں بچہ سوکھی روٹی کھا کر بھی صحت مند رہتا ہے اور ماں کے مرجانے کے بعد سو تیلی ماں کچھ بھی کھلا دے اس کی صحت کا اس کے چہرے سے پتا چل جاتا ہے کہ اس کی ماں نہیں ہے۔

بندوں کا سکون آغوشِ رحمتِ الہی میں ہے

میں نے کعبہ شریف میں دیکھا کہ ایک بچہ گم ہو گیا اور وہ بچہ ماں کی یاد میں اتنا چیخ چیخ کر رو رہا تھا کہ اندیشہ تھا کہ شاید روتے روتے مر جائے گا، حرم کعبہ کے اندر ساری دنیا کی مائیں تھیں، ہر زبان بولنے والی ماں تھی، الجزائر کی، تیونس کی، سوڈان کی، مراکش کی، نائیجیریا کی، ملائیشیا کی، انڈونیشیا کی، ہندوستان کی، پاکستان کی، بنگلہ دیش کی، ساری ماؤں نے اسے گود میں لے کر پیار کرنا چاہا کہ یہ خاموش ہو جائے مگر وہ روتے روتے بے ہوش ہونے کے قریب ہو رہا تھا کہ اتنے میں ایک شرطے نے (وہاں پولیس والے کو شرطہ کہتے ہیں) بچے کو اٹھایا اور چیخ کر آواز لگائی کہ یہ بچہ کس کا ہے؟ ادھر بچے کی ماں بھی پاگل ہو رہی تھی، وہ بھی اسے تلاش کر رہی تھی۔

مری گم گشتگی پر خود مری منزل پریشاں ہے

یہ بڑی عبرت کا واقعہ ہے اور میرا چشم دید ہے، میں وہیں کعبہ میں تھا جب وہ بچہ چلا رہا تھا جس کی ماں اس سے دور ہو گئی تھی اور وہ ماں کی گود سے محروم ہو گیا تھا تو ساری دنیا کی ماؤں نے اس کا



چمالیا، گود میں لیا، تھکیاں دیں، اس پر کیا کیا عنایتیں کیں مگر اس کو چین نہ آیا لیکن جب اس کی اصلی ماں آئی اور اس نے جیسے ہی بچے کو گود میں لیا تو اس کا سارا روناد ہونا ختم ہو گیا، اسے چین آگیا۔ اُس وقت مجھے اپنا ایک شعر یاد آگیا۔

آتی نہیں تھی نیند مجھے اضطراب سے

ان کے کرم نے گود میں لے کر سلادیا

ایک صاحب نے کہا کہ جب میں اللہ اللہ کرتا ہوں تو نیند آجاتی ہے جبکہ مجھے چھ مہینے سے نیند ہی نہیں آرہی تھی۔ میں نے کہا کہ اس کی وجہ سن لو، ساری دنیا تمہیں پیار کر رہی تھی لیکن تم اللہ سے دور تھے، جیسے بچہ جب دوسری ماؤں کی گود میں تھا، اپنی اصلی ماں سے نہیں ملا تھا اس وقت تک بے چین تھا اور جیسے ہی اپنی ماں کی گود میں پہنچا تو فوراً سو گیا، تو اصلی پالنے والا، ماں سے زیادہ محبت کرنے والا تو رہتا ہے۔ اللہ تعالیٰ مولانا رومی کو جزائے خیر دے، فرماتے ہیں۔

تشنگاں گر آب جویند از جہاں

آب ہم جوید بعالم تشنگاں

اگر دنیا میں پیاسے پانی کو تلاش کرتے ہیں تو پانی بھی اپنے پیاسوں کو تلاش کرتا ہے۔ اگر کوئی اللہ کی طرف ایک بالشت بڑھتا ہے تو اللہ ایک ہاتھ بڑھتا ہے اور جو ایک ہاتھ بڑھتا ہے تو اللہ اس کو دوڑ کر اٹھا لیتے ہیں۔

حکیم الامت فرماتے ہیں کہ سلوک کے لیے اتنا کافی ہے کہ تم اللہ کے راستے میں کچھ چلنا شروع کر دو جیسے دو ڈھائی سال کا چھوٹا بچہ ابھی صبح سے چل نہیں پاتا، باپ کہتا ہے کہ بیٹا چلو تو وہ کانپتا ہوا، گرتا ہوا چلتا ہے، معلوم ہوتا ہے کہ اب گرے گا اب گرے گا مگر باپ اسے دیکھ دیکھ کر مزہ لے رہا ہے اور جب وہ گرنے لگتا ہے تو دوڑ کر جلدی سے اس کو اٹھا کر پیار کرنے لگتا ہے۔ اگر ابا کو یہ محبت ہے تو رہا کو اس سے بے شمار زیادہ محبت ہے، بس کسی اللہ والے کے مشورے سے اللہ کا نام لینا شروع کر دو، کیوں کہ جو لوگ مشورہ کے بغیر ذکر کرتے ہیں تو اللہ کے نام کا مزہ پا کر بعض وقت زیادہ ذکر کر لیتے ہیں جیسے ڈاکٹر کہے کہ بھی آپ آدھا سیر دودھ پینا اور وہ ڈیڑھ کلومی جانیے تو دست لگ جائیں گے کہ نہیں؟



راہ بر کے بغیر راستہ طے نہیں ہو سکتا

چنانچہ کل ایک صاحب آئے کہنے لگے کہ میرا ایک عزیز ایم بی بی ایس کا سالانہ امتحان دے رہا ہے، امتحان میں تین مہینے رہ گئے ہیں لیکن زیادہ ذکر، وظیفہ اور تلاوت کرتے کرتے اس کا دماغی توازن غیر معتدل ہو گیا، نعرے مارتا ہے اور ایک مرتبہ امام صاحب کے مصلیٰ پر بیٹھ گیا اور کہتا تھا کہ اب میں نماز پڑھاؤں گا، بڑی مشکل سے اس کو کھینچ کر ہٹایا گیا۔ تو دماغی اعتدال از حد لازم ہے۔

جو لوگ بلا راہ بر، بغیر راہ نما، بغیر مشائخ اور بزرگوں کے اس راہ میں سفر کرتے ہیں ان کا یہی حشر ہوتا ہے، زیادہ وظیفہ پڑھ کر ان کو جلال آتا ہے اور ان کی پاگل پن کی باتوں سے سارا گھر ان سے پریشان رہتا ہے اور دین سے نفرت پیدا ہونے لگتی ہے۔ دین اس کا نام تھوڑی ہے کہ ہر وقت غصے اور چڑچڑاہٹ میں رہو اور دین کو ایسا دکھاؤ کہ معلوم ہوتا ہے جیسے دین ایک بھیڑیا ہے۔ دین کوئی بھیڑیا نہیں ہے، ایسے لوگوں کی وجہ سے دین سے نفرت پھیلتی ہے۔ لوگ ان کو مجذوب سمجھتے ہیں حالانکہ یہ مجذوب نہیں پاگل ہیں، زیادہ وظیفہ پڑھنے سے دماغ گرم ہو جاتا ہے اور یہ پاگل ہو جاتے ہیں پھر کہتے ہیں کہ ہم کو جلال آرہا ہے، جلال و لال کچھ نہیں ہے یہ سب پاگل ہیں، اعتدال اہل اللہ کی صحبت ہی سے نصیب ہوتا ہے۔

جیسے کار کنتی ہی عمدہ ہو مگر ڈرائیور کا ہونا ضروری ہے اور وہ ڈرائیور بوٹ پہنے گا اور بوٹ بریک پر رکھے گا، بریک لاکھ قیمتی ہو، خواہ سونے کی ہو اور وہ لاکھ کہے کہ صاحب مجھ پر یہ بوٹ نہ رکھیے، میری تو بین ہو رہی ہے، میری گردن سے اپنا بوٹ ہٹالیجے لیکن ڈرائیور کہے گا کہ اے بریک! اگر میں تیری گردن سے بوٹ ہٹالوں تو کار کا ایکسیڈنٹ ہو جائے گا پھر نہ تیری خیر ہوگی نہ میری اور میری کار پر جو بیٹھیں گے ان کی بھی خیر نہیں ہے۔ تو شیخ مثل ڈرائیور کے ہوتا ہے، اپنے مرید کی رفتار دیکھتا رہتا ہے۔

ایک شخص نے حکیم الامت کو لکھا کہ مجھے ذکر میں روشنی نظر آتی ہے۔ وہ یہ سمجھے کہ اب خلافت نامہ آرہا ہوگا، شیخ کہے گا کہ اب تو میرے مرید کو تجلی نظر آگئی لیکن حکیم الامت نے فرمایا کہ تمہارے دماغ میں خشکی بڑھ گئی ہے، خمیرہ آبریشم کھاؤ اور صبح



گھاس پر ننگے پیر چلو، شبنم کی ٹھنڈک تمہارے دماغ کو ٹھنڈا کرے گی۔ بتائیے! اگر کوئی اناڑی پیر ہوتا تو کہتا کہ بس اب تھوڑا سا ساز کر اور کرو، دو چار تجلی اور نظر آجائے اس کے بعد خلافت لے لینا اور خلافت کیا ہوتی وہ اور پاگل ہو جاتا۔

جب میں بمبئی گیا تو میرا ایک پیر بھائی جب دیکھو رو رہا ہے، دیکھا کہ وہ تہجد کے وقت اٹھے اور تہجد پڑھ کر گھنٹوں چنچ چنچ کر رو رہے ہیں، میں سمجھ گیا کہ دماغ معتدل نہیں ہے۔ اس وقت وہاں میرے شیخ حضرت مولانا ابراہارالحق صاحب بھی موجود تھے، میں نے حضرت سے عرض کیا کہ حضرت اس شخص کا مزاج غیر معتدل ہو رہا ہے، حضرت نے فرمایا کہ بالکل ٹھیک کہتے ہو، میں نے حضرت سے گزارش کی حضرت کچھ دن کے لیے ان کا علاج میرے سپرد کر دیجیے۔ حضرت نے ان کو بلا کر فرمایا کہ دیکھو! اب حکیم اختر تمہارے مربی اور معالج ہیں، جو یہ کہیں وہی کرو۔ میں نے ان سے کہا کہ جتنا وظیفہ پڑھتے ہو سب ملتوی کر دو کچھ نہ پڑھو، بس اللہ والے نیک دوستوں میں ہنسو بولو، گنے کارس پیو، سیب کا عرق پیو۔ تین چار دن کے بعد وہ معتدل ہونے لگے اور حضرت سے کہنے لگے کہ حضرت! حکیم اختر صاحب نے جو باتیں بتائیں تو مجھے تو دوبارہ زندگی نصیب ہو گئی ورنہ میرا دماغ تو بالکل ہی چل گیا تھا۔ سارا گھر مجھ سے پریشان تھا، ہر وقت بیوی بچوں سے لڑائی کرتا تھا۔ پھر وہ میرے ساتھ ہر دوئی تک آئے اور کہنے لگے کہ میں زیادہ روزان کے ساتھ ان کی صحبت میں رہوں گا۔

تو دوستو! مربی اور شیخ کے بغیر کام نہیں بنتا اور جب اللہ تعالیٰ سے تعلق نصیب ہو جاتا ہے تو سوکھی روٹی بھی جسم کو لگتی ہے اور اگر دل پریشان ہو، دل میں مصیبت، گھبراہٹ اور وحشت ہو تو کھانا پینا جسم کو کیا لگے گا، زیادہ فکر سے جسم کی ساری مشین خراب ہو جاتی ہے۔

تھوڑے دل پہ ہیں مغزِ دماغ میں کھونٹے

بتاؤ عشقِ مجازی کے مزے کیا لوٹے

تو دوستو! اللہ تعالیٰ سے تعلق اتنا بڑا کشتہ ہے کہ آپ کی دنیا بھی بہتر ہو جائے گی اور آخرت بھی بہتر ہو جائے گی۔ ہم تو یہی کہتے ہیں کہ دنیا کے چین ہی کے لیے اللہ والے بن جاؤ، اللہ والوں کی صحبت میں چلو اور یہی نیت کر لو کہ چلو دنیا بھی بن جائے گی اور آخرت بھی بن جائے گی، چین و سکون اور روحانی حیات نصیب ہو جائے گی۔ اللہ تعالیٰ سے جب تعلق ہو جاتا ہے تو



دل گلستاں تھا تو ہر شے سے ٹپکتی تھی بہار
دل بیاباں ہو گیا عالم بیاباں ہو گیا

جب دل میں چین ہوتا ہے تو ہر طرف چین نظر آتا ہے، دل پریشان ہوتا ہے تو سارا عالم پریشان نظر آتا ہے۔ جو بچہ ماں کی آغوشِ محبت سے دور ہو جائے وہ پریشان اور بے چین ہو جاتا ہے یہی وجہ ہے کہ ذکر سے دل کو چین ملتا ہے کیوں کہ بندے کو اپنے رب کی آغوشِ محبت نصیب ہو جاتی ہے جو والدین سے زیادہ محبت کرنے والا ہے۔

شیخ حماد رحمۃ اللہ علیہ کا ارشاد

امام ابو حنیفہ رحمۃ اللہ علیہ کے استاد شیخ حماد رحمۃ اللہ علیہ عیادت کے لیے حضرت سفیان ثوری رحمۃ اللہ علیہ کے پاس گئے اور پوچھا کہ اے سفیان ثوری! تم تابعی اور جلیل القدر محدث ہو، یہ بتاؤ تمہارا مزاج کیسا ہے؟ کہنے لگے کہ مزاج کیا پوچھتے ہو بیمار ہوں، موت قریب معلوم ہوتی ہے، ذرا یہ تو بتاؤ کہ اگر میں مر گیا تو **اَللّٰهُ كَمِثْلِيْ** کیا اللہ مجھ جیسے کو بخش دے گا؟ یہ واقعہ عربی کی کتاب مرقاۃ شرح مشکوٰۃ کے اندر موجود ہے جس کا ترجمہ سنارہا ہوں۔ تو امام ابو حنیفہ کے استاد شیخ حماد نے فرمایا کہ آپ پوچھتے ہیں کہ اللہ آپ کو بخش دے گا کہ نہیں بخشے گا؟ تو سنیے:

لَوْ خِيَّرْتُ بَيْنَ مَحَاسَبَةِ اَبَوِيْ وَ بَيْنَ مَحَاسَبَةِ اللّٰهِ لَاخْتَرْتُ مَحَاسَبَةَ اللّٰهِ ۝

اگر اللہ تعالیٰ قیامت کے دن مجھ کو اختیار دیں کہ اگر تم چاہو تو اپنے ماں باپ سے حساب کرالو اور چاہو تو مجھ سے حساب کرالو تو میں اپنے اللہ کو حساب دوں گا اور کہوں گا کہ اے اللہ! ماں باپ کی رحمت پر مجھے اتنا اعتماد نہیں ہے جتنا آپ کی رحمت پر اعتماد ہے کیوں کہ ماں باپ کی رحمت محدود ہے اور آپ کی رحمت غیر محدود ہے، میں محدود رحمت سے غیر محدود رحمت کی گود میں آنا چاہتا ہوں۔

تو اگر ذکر کی حالت میں نیند آنے لگے اس پر میں نے عرض کیا ہے ۔



آتی نہیں تھی نیند مجھے اضطراب سے
ان کے کرم نے گود میں لے کر سلا دیا

ذکر سے قرب بڑھا اور اللہ کی رحمت نے اپنی آغوش میں لے لیا تورب العالمین، ارحم الراحمین کی آغوشِ رحمت میں نیند نہ آئے گی؟ معلوم ہوا کہ ذکر میں اس لیے نیند آتی ہے کہ بندہ اللہ تعالیٰ کی آغوشِ رحمت میں ہوتا ہے اور جب زیادہ نیند آنے لگے تو سو جایا کرو۔ ایک صاحب نے مولانا گنگوہی رحمۃ اللہ علیہ کو لکھا کہ حضرت! جب ذکر اللہ کرتا ہوں تو نیند پریشان کرتی ہے، فرمایا کہ سر کے نیچے تکیہ رکھ اور سو جایا کر، زبردستی ذکر مت کر۔ جب نیند آئے سر کے نیچے تکیہ رکھو اور سو جاؤ، جب بیدار ہو جاؤ، دماغ تازہ ہو جائے پھر اللہ کا ذکر پورا کر لو یا کسی اور وقت پورا کر لو اور پھر یہ حدیث پڑھی:

لَا تَقْرِئُطَ فِي النَّوْمِ ۝

نیند میں کمی نہیں کرنی چاہیے۔ نیند میں کمی سے بہت سارے امراض پیدا ہو جاتے ہیں، نیند کی کمی سے سارے جسم کے اعضا کمزور ہو جاتے ہیں، کیوں کہ اللہ تعالیٰ نے نیند کی شان میں آیت نازل کی ہے کہ یہ بڑی پیاری چیز ہے۔ اللہ تعالیٰ فرماتے ہیں:

وَجَعَلْنَا نَوْمَكُمْ سُبَاتًا ۝

اے دنیا والو! ہم نے تمہارے لیے نیند کو سببِ آرام بنایا ہے۔ جب سارے اعضا آرام کر لیں گے تو صحت مند ہو جائیں گے، چھ گھنٹے سے کم سونے والا اپنے اوپر ظلم کرتا ہے اور دماغی کام کرنے والا آٹھ گھنٹہ سوئے۔

دینی خُدام کے لیے حفاظتِ صحت نہایت ضروری ہے

حضرت حاجی صاحب رحمۃ اللہ علیہ فرماتے ہیں کہ جو شخص دماغ سے کام لے مگر سر پر تیل نہ لگائے، مغز بادام نہ کھائے، معجون مقوی دماغ نہ کھائے اور پھر اس کا دماغ کمزور

۱ سنن ابی داؤد: ۳۱/۱، باب فی من نام عن الصلوٰۃ او نسیہا، ایچ ایم سعید



ہو جائے تو قیامت کے دن پکڑا جائے گا کہ تم نے ہماری مشین تو استعمال کی لیکن اس میں تیل کیوں نہیں ڈالا؟ بھی موٹر چلاتے ہو تو اس میں گریس یا آئل ڈالتے ہو کہ نہیں؟ اسی لیے مولانا اشرف علی تھانوی رحمۃ اللہ علیہ اُس زمانے میں پانچ روپے کا ناشتہ کرتے تھے۔ حضرت نے ڈیڑھ ہزار کتابیں لکھیں، دماغ سے کام لیا تو دماغ کا حق بھی ادا کیا، آج سے ساٹھ ستر سال پہلے کے اُس ستے زمانے میں پانچ روپے کا ناشتہ کیا، اس میں سونے کا ورق بھی ہوتا تھا اور چاندی کا ورق بھی اور موتی کا خمیرہ اور سیب کا مربہ بھی اور پھر بادام پیس کر ٹکیہ بنا کر سر پر رکھے رہتے تھے، اب تصنیف ہو رہی ہے، قرآنِ پاک کی تفسیر بیان القرآن لکھی جا رہی ہے اور سر پر بادام کی ٹکیہ رکھی ہوئی ہے اور دماغ میں اس کا تیل جذب ہو رہا ہے۔

یہ حضرات تھے جو اللہ کے لیے اپنی صحت کا خیال رکھتے تھے۔ جو اپنی صحت خراب کرتا ہے یہ بھی مجرم اور ظالم ہے کہ اللہ کی دی ہوئی نعمت کو ضائع کر رہا ہے۔ تو دو سنتو! اللہ سے تعلق قائم کرنے کے لیے ذکر کرو کیوں کہ اس سے آخرت میں تو ان شاء اللہ جنت ملے ہی گی لیکن دنیاوی طور پر بھی اس کو سکون ملتا ہے کیوں کہ جس کے دل میں اللہ آتا ہے تو دنیا کی تمام نعمتوں اور جنت کی تمام نعمتوں کے ساتھ آتا ہے، اس کی صفت اس سے کبھی الگ نہیں ہوتی، وہ دونوں جہاں کی تمام نعمتوں کے ساتھ دل میں آتا ہے۔ اسی لیے خواجہ صاحب فرماتے ہیں۔

میں دن رات رہتا ہوں جنت میں گویا

مرے باغِ دل میں وہ گل کاریاں ہیں

اللہ تعالیٰ سے قوی اور صحیح تعلق ضروری ہے

اللہ کے تعلق سے سب کچھ نصیب ہو جاتا ہے۔ اس لیے دنیا میں بھی چین سے رہنے کے لیے اللہ تعالیٰ سے قوی اور صحیح تعلق ضروری ہے جتنا زیادہ اللہ سے صحیح اور قوی تعلق ہو گا اتنا ہی زیادہ چین ملے گا۔ قوی کے ساتھ صحیح کہہ رہا ہوں ورنہ بعضے اہل بدعت کا بھی تعلق قوی ہے مگر صحیح نہیں ہے اس لیے عصر کے بعد نفلیں بھی پڑھ رہے ہیں حالانکہ عصر کے بعد نفلیں پڑھنا جائز نہیں، عمل تو ہے، عبادت بھی ہے، آنکھوں میں آنسو بھی ہیں لیکن سنت کے مطابق نہ ہونے کی وجہ سے کچھ قبول نہیں ہے۔ اس لیے اللہ تعالیٰ سے تعلق مانگیں تو



دو چیزوں کے ساتھ مانگیں کہ اے اللہ! اپنا قوی تعلق نصیب فرما، اے اللہ! اپنا صحیح تعلق نصیب فرما۔ صحیح تعلق کے کیا معنی ہیں؟ جس میں اللہ تعالیٰ کی نافرمانی کا زہر استیرا دنہ ہوتا ہو، جس شخص کو اللہ تعالیٰ کی نافرمانی سے بچنے کی فکر نہ ہو، تلاوت کرتا ہے، روزانہ پانچ پارے پڑھتا ہے، نقلیں بھی خوب پڑھ رہا ہے، درود شریف تین ہزار مرتبہ پڑھ رہا ہے لیکن جب سڑک پر جاتا ہے تو بس اسٹاپ پر کسی عورت کو نہیں چھوڑتا، غیبت کرنے سے باز نہیں آتا، جھوٹ بولنے سے باز نہیں آتا، مسلمانوں کو دھوکا دینے سے باز نہیں آتا، ماں باپ کے ساتھ لڑنے میں ذرا بھی کمی نہیں کرتا، تسبیح برابر کھٹا کھٹ چل رہی ہے اور ماں باپ کو ایسا تلخ جواب دے رہا ہے کہ بے چارے ماں باپ کی آنکھوں سے آنسو بہہ جاتے ہیں کہ ہائے اس ظالم اولاد سے تو بے اولاد ہی اچھے تھے، بیوی پر غصہ آیا تو کچھ خیال نہ کیا کہ ہماری بھی بیٹیاں ہیں۔

فیضانِ رحمتِ الہیہ کی علامت

اب اس آیت کا ترجمہ سن لیجیے جو میں نے شروع میں تلاوت کی۔ اللہ سبحانہ و تعالیٰ ارشاد فرماتے ہیں: **فَبِمَا رَحْمَةٍ مِّنَ اللَّهِ يَنْتَهِمُ** اے نبی (صلی اللہ علیہ وسلم)! آپ صحابہ پر نہایت رحم دل، انتہائی نرم اور شفیق ہیں، آپ کی یہ رحمت اللہ تعالیٰ کی رحمت کے فیض سے ہے، آپ اللہ تعالیٰ کی رحمت کے سبب اپنے صحابہ پر رحم دل ہیں۔ معلوم ہوا کہ مخلوق پر رحم دل ہونا اللہ تعالیٰ کی رحمت ہے، انسان خود اپنے کو بڑا نہ سمجھے کہ میں بڑا مہربان ہوں، اللہ تعالیٰ کی توفیق سے دل نرم ہوتا ہے، یہ بھی اللہ تعالیٰ کا کرم ہوتا ہے، جس شخص کے مزاج میں رحمت کی شان غالب ہو جائے تو سمجھ لو اللہ تعالیٰ کا اس پر خصوصی کرم ہے، اور وہ کرم جو اللہ نے اپنے نبی پر فرمایا تھا وہ ایک ادنیٰ امتی پر بھی ہو رہا ہے۔ اللہ تعالیٰ ارشاد فرماتے ہیں کہ اے نبی (صلی اللہ علیہ وسلم)! آپ اللہ ہی کی رحمت کے سبب سے ان پر رحم دل ہیں یعنی رحمۃ للعالمین کی رحمت ارحم الراحمین کی رحمت کے فیضان سے ہے۔ سبحان اللہ! اللہ تعالیٰ نے کیا آیت نازل فرمائی کہ اللہ کی رحمت ہی سے آپ نرم ہیں، کیا مطلب کہ خطاؤں کو معاف کرنا اور مخلوق پر مہربان ہونا یہ اُسی کو نصیب ہوتا ہے جس کے دل پر اللہ تعالیٰ کی شانِ رحمت کا فیضان ہو ورنہ آدمی اپنی بد اخلاقیوں کے لیے ہزاروں نکتے نکال



لیتا ہے، اپنے سوءِ خلق اور بد اخلاقی کے لیے نہ جانے کتنی مصلحتیں نکال لیتا ہے لیکن اللہ تعالیٰ فرماتے ہیں کہ اے نبی! اے اللہ کے پیغمبر! آپ میرے بندوں پر یعنی اپنے صحابہ پر جو زیادہ رحم دل ہیں تو اس رحمت کا سبب کیا ہے؟ اس کا سبب آپ کے اوپر میری رحمت ہے۔ جس کے سبب آپ کے اخلاق میں نرمی اور رحمت کی شان ہے۔

اس لیے حکیم الامت تھانوی رحمۃ اللہ علیہ فرماتے ہیں کہ مخلوقِ خدا پر رحمت کرنا اور ان سے خوش اخلاقی سے پیش آنا عبادت ہے اور عبادت کی توفیق خدائے تعالیٰ کی رحمت سے ہوتی ہے۔ یہ آپ کو بیان القرآن کی تفسیر سنارہا ہوں۔ دیکھیے حضرت حکیم الامت تھانوی رحمۃ اللہ علیہ نے اس مسئلے کو کیسا حل کیا۔

بیویوں سے بد اخلاقی کا انجام

کتنے لوگ ہیں جو اپنی بد اخلاقی کے باعث پریشان رہتے ہیں۔ ابھی دو سال پہلے کا واقعہ ہے کہ ایک صاحب میرے پاس روتے ہوئے آئے کہ میری بیوی ناراض ہو کر چلی گئی ہے اور واپس نہیں آرہی ہے، اس کو بلانے کے لیے کیا وظیفہ پڑھوں؟ میں نے کہا کہ اس کو ناراض کرنے کے لیے بھی آپ نے کوئی وظیفہ پڑھا تھا؟ تو ہنسنے لگے، کہنے لگے کہ ہاں میں نے ذرا سختی کر لی تھی، تھپڑ بھی لگا دی تھے اور کچھ گندے الفاظ بھی نکال دیے تھے۔ بہر حال میں نے اس کو وظیفہ بتا دیا اور تعویذ بھی دے دیا، پھر ہر ہفتے آتے کہ ابھی تک تو کوئی اثر نہیں ہوا، میں نے کہا کہ اتنی بے چینی کی وجہ کیا ہے؟ کہنے لگے کہ دن رات بے کیف ہو رہے ہیں، بہت پریشانی ہو رہی ہے، میں نے کہا کہ یہ سب پہلے ہی سوچ لیتے، اُس وقت غصے میں مستقبل کو کیوں نہیں سوچا، اب جاؤ اور اس کو منکر لے آؤ۔ آخر کار وہ صاحب اپنی بیوی کو منانے کے لیے گئے اور معافی مانگی تو کام بن گیا۔

اسی لیے دو سنتو! یہی کہتا ہوں کہ حضور صلی اللہ علیہ وسلم سے بڑھ کر آپ کی عزت نہیں ہے، نبی نے اپنی بیویوں کے ساتھ جو اخلاق برتے ہیں ان کو اختیار کرو، چاہے آپ کی یا آپ کی خانصاحبیت کی یا آپ کی چوہدراہٹ کی یا آپ کے سید ہونے کی کتنی ہی عزت ہو، اللہ نے آپ کو کوئی بھی عزت دی ہو لیکن آپ اپنی عزت کو نبی کی عزت سے زیادہ نہ سمجھیں۔



حضرت عائشہ صدیقہ رضی اللہ تعالیٰ عنہا فرماتی ہیں کہ سرورِ عالم صلی اللہ علیہ وسلم گھر میں ہمیشہ مسکرا کر داخل ہوتے تھے۔

بیویوں کی دلجوئی کرنا سنتِ نبوی صلی اللہ علیہ وسلم ہے

لیکن کیا کہیں کہ اچھے اچھے دیندار لوگ دوستوں میں خوب ہنسیں گے لیکن جب گھر میں بیوی کے پاس جائیں گے تو یا تو بایزید بسطامی رحمۃ اللہ علیہ کی طرح عرشِ اعظم پر مراقبہ کرتے ہوئے، آنکھ بند کیے ہوئے، تسبیح پڑھتے ہوئے، گردن جھکائے ہوئے داخل ہوتے ہیں یا پھر آنکھیں لال لال کیے ہوئے فرعون بے سامان بنے ہوئے آتے ہیں، دوستوں کی لڑائی، اور دنیا بھر کی پریشانی اور غصہ بیوی پر اُتارتے ہیں، وہ بے چاری دن بھر انتظار کرتی ہے کہ میاں آئیں گے تو ذرا دل بہلائیں گے۔ تم تو گھر کے باہر ہزاروں سے ملتے ہو، بیوی بے چاری کس سے ملتی ہے لہذا ذرا اس پر رحم کرو، یہ تمہاری شفقتوں کا، تمہاری محبتوں کا انتظار کرتی ہے کہ میرا شوہر شام کو گھر آئے گا تو میں کچھ دل بہلاؤں گی مگر بیوی کو کبھی کوئی لطیفہ نہیں سناتے، نہ کبھی ہنساتے ہیں بلکہ ہر وقت اس سے شکایت رہتی ہے کہ تکیہ ٹھیک سے نہیں دھویا، یہ چادر میلی ہے، کپڑے استری کیوں نہیں کیے، کیا وہ اسی کام کے لیے ہے؟ اور خود دوستوں کے ساتھ ہر وقت لطیفے سنارہے ہیں اور قہقہے لگا رہے ہیں، اگر ان کا قہقہہ ریکارڈ کر لیا جائے تو نہ جانے کتنی دور تک ان کی ہنسی کی آواز پہنچے۔ کتنے ظلم کی بات ہے! اس بے چاری کا بھی تم پر حق ہے۔ ذرا حدیثوں کا مطالعہ کرو کہ سرورِ عالم صلی اللہ علیہ وسلم ازواجِ مطہرات کی کس درجہ دلجوئی فرماتے تھے۔ وہ شخص بہت بڑا ولی اللہ ہے جو اپنے فرض، واجب اور سنتِ مؤکدہ کی ادائیگی کے ساتھ ساتھ اپنی بیویوں سے اتنی خوش اخلاقی سے پیش آتا ہے کہ جب وہ شوہر کا نام لیتی ہیں تو ان کی آنکھوں میں آنسو آجاتے ہیں کہ میرا شوہر انتہائی کریم ہے۔

دوستو! یہ کیا کہ آدمی آپ سے پریشان ہو جائے، یہاں شوہروں کی ستائی ہوئی تعویذ یاد عایں لینے بے چاری اتنی مظلوم خواتین آتی ہیں کہ میرا شوہر رات کو دو بجے گھر آتا ہے اور میری طرف دیکھتا بھی نہیں۔ دل روتا ہے کہ یا اللہ! لوگوں کو کیا ہو گیا ہے۔ یہی وجہ ہے کہ ایسے لوگ چین سے نہیں ہیں، واللہ! مسجد میں کہتا ہوں کہ جو اللہ تعالیٰ کی مخلوق کو بے چین



رکھتا ہے کبھی چین نہیں پاسکتا، اپنے دل کو ٹٹول کر دیکھ لو۔ اور اس کی سب سے بڑی وجہ باہر کی عورتوں سے بد نظری کرنا ہے کیوں کہ جب ادھر ادھر نظر خراب کی تو باہر کی چیز اچھی لگی اور اپنی بیوی خراب لگنے لگی۔ اب باہر سے بد نظری کر کے شوہر صاحب گھر آکر منہ ٹیڑھا کیے دوسری طرف لیٹے ہیں کہ تم سے تو باہر والی اچھی ہے۔ اس کا آخر میں یہ نتیجہ نکلتا ہے کہ بعض ایسے مصائب میں مبتلا ہوئے کہ عمر بھر پچھتاتے رہے۔ ایسے ایسے واقعات سننے میں آتے ہیں کہ کیا بتاؤں۔ اسی لیے کہتا ہوں کہ اللہ کی مخلوق سمجھ کر ان کی دعائیں لو، ان سے اتنے اخلاق سے پیش آؤ کہ وہ ہر وقت تمہارے لیے دعا گو رہیں۔ تو اللہ تعالیٰ فرماتے ہیں:

فِيمَا رَحْمَةٍ مِنَ اللَّهِ لَنْ تُدْرِكَهُمُ

اے نبی (صلی اللہ علیہ وسلم)! آپ اپنے صحابہ پر رحمۃ للعالمین کی جو شان دکھا رہے ہیں یہ آپ کے اوپر میری شانِ ارحم الراحمین کی رحمت کا فیضان ہے۔ حکیم الامت نے تفسیر بیان القرآن میں فرمایا کہ دیکھو مخلوق خدا پر رحمت اور ان سے خوش اخلاقی سے پیش آنا عبادت ہے اور عبادت کی توفیق خدائے تعالیٰ کی رحمت سے ہوتی ہے اسی لیے اللہ تعالیٰ نے اس آیت میں فرمایا ہے کہ آپ کی شفقت اور نرمی یہ اللہ تعالیٰ کی رحمت کا فیض ہے، یہ اس آیت کی تفسیر ہو گئی۔

دینی خدام پر شانِ رحمت غالب ہونی چاہیے

آگے اللہ تعالیٰ فرماتے ہیں:

وَلَوْ كُنْتَ فَظًّا غَلِيظًا لَفَقَضْنَا الْقَلْبَ لَإِنْفِصُوا مِنْ حَوْلِكَ

اگر خدا انخواستہ آپ تند خو اور سخت طبیعت کے ہوتے تو صحابہ آپ کے پاس سے منتشر ہو جاتے اور آپ کے فیوض و برکات سے محروم ہو جاتے۔ آج استادوں کو، بزرگوں کو اور علمائے دین کو غرض جن لوگوں کو بھی اللہ تعالیٰ نے دین کی خدمت کا کوئی موقع دیا ہے ان کو چاہیے کہ اپنے اخلاق میں نہایت حسن پیدا کریں، ایسا نہ ہو کہ ان کی بد اخلاقی سے لوگ منتشر ہو جائیں کہ بھائی وہاں مت جانا ان پر تو ہر وقت جلال ہی چڑھا رہتا ہے، ان جلال والوں پر مجھے بہت غصہ آتا ہے کیوں کہ جلال و لال کچھ نہیں ہوتا یہ سب نفسانیت ہوتی ہے یا زیادہ وظیفہ پڑھنے کی گرمی ہوتی ہے، یہ آلو بیچنے والوں کو بھی جلال دکھاتے ہیں کہ آلو اور ڈالو ورنہ



جلا کے خاک نہ کر دوں تو داغ نام نہیں

تصانی سے بھی کہتے ہیں کہ ذرا اچھی اچھی بوٹیاں دینا، رات کو اتنی تہجد پڑھی ہے، اتنا رویا ہوں، دیکھتے نہیں ہو رات کو جاگنے سے میری آنکھیں کیسی لال ہو رہی ہیں، اچھی اچھی بوٹیاں نہ دو گے تو تمہاری بوٹیوں کی خیر نہیں ہے۔ دیکھا آپ نے! کیا تصوف اسی کا نام ہے؟

تصوف تو اس کا نام تھا کہ بایزید بسطامی رحمۃ اللہ علیہ جارہے تھے کہ ایک بدکار عورت نے ان کے اوپر راکھ ڈال دی۔ آپ نے فرمایا الحمد للہ۔ مریدوں نے کہا کہ حضور اجازت دیجیے کہ ہم اس کی پٹائی کریں، فرمایا کہ اگر انتقام لینا ہے تو میرا ساتھ چھوڑ دو، تم اللہ کے راستے کے قابل نہیں ہو، اللہ کے راستے کے قابل وہ ہوتے ہیں جو مخلوق خدا کے ستانے کو برداشت کریں، ان کے لیے دعا گورہیں۔ مریدوں نے پوچھا کہ آپ نے الحمد للہ کیوں کہا؟ کیا یہ راکھ جو سر پر گرائی گئی اس پر الحمد للہ کہا؟ فرمایا کہ ہاں اسی پر الحمد للہ کہا۔ پوچھا کہ یہ کون سی نعمت ہے؟ فرمایا کہ جو سر آگ برسائے جانے کے قابل تھا اگر اللہ نے اس پر راکھ برسا دی تو میں اس پر اللہ کا شکر کیوں نہ ادا کروں۔ لہذا جب کوئی بلا آئے تو یہ کہو کہ اے اللہ! ہم تو اس سے زیادہ بڑی بلا کے قابل تھے آپ کا احسان ہے کہ چھوٹی بلا سے آپ نے میرا پرچہ حل کر دیا۔ یہ ہے تصوف، اصلی تصوف اس کا نام ہے۔ یہ نہیں کہ ذرا سی کوئی بات ہوئی اور ناشکری شروع کر دی۔

قبولیتِ دعا کی صورتیں مختلف ہوتی ہیں

ایک صاحب روزی کے بارے میں پریشان تھے، انہوں نے ایک سرکاری محکمے میں ٹینڈر دیا، مجھ سے مشورہ کیا تو میں نے کچھ پڑھنے کو بتادیا، جب ٹینڈر نہیں ملا تو ان صاحب نے اس دن جمعہ کی نماز بھی نہیں پڑھی اور آکر مجھ کو دھونس بھی دے رہے ہیں کہ آپ کے وظیفے سے میرا کام نہیں بنا۔ لہذا میں نے بھی آج اللہ میاں کا جمعہ نہیں پڑھا، جب اللہ میاں ہمارا کام نہیں کرتے تو میں ان کا کام کیوں کروں؟ دیکھا آپ نے! کبھی کبھی ایسے پاگلوں سے بھی پالا پڑتا ہے، حالاں کہ حدیث پاک میں ہے کہ

مَا مِنْ مُسْلِمٍ يَدْعُو بِدَعْوَةٍ لَيْسَ فِيهَا اِسْمٌ وَلَا قَطِيعَةٌ رَجِمَ اِلَّا اَعْطَاهُ اللهُ



بِهَا أَحَدَى ثَلَاثٍ: إِمَّا أَنْ تُعَجِّلَ لَهُ دَعْوَتَهُ وَإِمَّا أَنْ يَدَّخِرَهَا لَهُ فِي الْآخِرَةِ

وَإِمَّا أَنْ يَصْرِفَ عَنْهُ مِنَ الشُّؤْمِ مِثْلَهَا

یعنی مومن کی ہر دعا قبول ہوتی ہے لیکن قبولیت کی شکلیں مختلف ہوتی ہیں کبھی وہی چیز دے دیتے ہیں جو بندہ مانگ رہا ہے، کبھی دعا کی برکت سے کسی بہت بڑے حادثے یا کسی بڑی مصیبت یا نقصان سے بچالیتے ہیں اور کبھی یہاں نہیں دیتے آخرت میں دیتے ہیں۔ پس جس کی دعا قبول نہ ہو، یعنی جس کی دعا قبول ہونے میں دیر ہو کیوں کہ دعا تو فوراً قبول ہو جاتی ہے لیکن کبھی اللہ تعالیٰ دیر سے اس کا ظہور فرماتے ہیں تاکہ میرا بندہ دیر تک مجھے یاد کرتا رہے۔

امید نہ بر آنا امید بر آنا ہے

اک عرضِ مسلسل کا کیا خوب بہانہ ہے

اللہ تعالیٰ چاہتے ہیں کہ یہ ہم سے زیادہ دن تک عرض و معروض کرتا رہے، لذتِ مناجات لیتا رہے، اس کی آواز اللہ کو اچھی لگتی ہے اور یہ ظالم سمجھتا ہے کہ اللہ میاں نے میری سنی ہی نہیں۔ علامہ ابو القاسم قشیری اپنے رسالہ قشیر یہ میں فرماتے ہیں کہ جس شخص کی دعا بھی قبول نہیں ہوئی، اس کی آرزو پوری نہیں ہوئی مگر وہ پھر بھی اللہ کو اسی محبت سے یاد کرتا رہتا ہے تو فرماتے ہیں **لَقَدْ قَامَ بِحَقِّ رَبِّهِ** یہ اپنے رب کا حق ادا کر رہا ہے، اور جس کی ہر آرزو پوری ہو جائے اُس کے بارے میں فرماتے ہیں **لَقَدْ قَامَ بِحِطِّ نَفْسِهِ** یہ اپنے نفس کی خوشیوں پر اللہ کا شکر ادا کر رہا ہے لہذا اصلی عبادت گزار وہ ہے جس نے اللہ کو اللہ کے لیے چاہا۔

بندوں کی لغزشوں کو معاف کرنا بھی رحمتِ حق کا فیضان ہے

تو میں عرض کر رہا تھا کہ اللہ تعالیٰ ارشاد فرماتے ہیں:

وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ

اے اللہ کے نبی! اگر آپ تند خو، سخت طبیعت ہوتے تو آپ کے پاس سے سب لوگ منتشر ہو جاتے۔ آگے فرماتے ہیں:



فَاعْفُ عَنْهُمْ وَاسْتَغْفِرْ لَهُمْ

آپ نے ان کے افادے کے لیے ان کے ساتھ برتاؤ میں ایسی نرمی اختیار فرمائی، لہذا اگر کبھی آپ کے حکم میں ان سے کوتاہی ہو جائے تو آپ ان کو معاف کر دیا کریں اور جن سے خدائے تعالیٰ کے حکم میں کوتاہی ہو گئی ہو ان کے لیے بھی اللہ تعالیٰ سے استغفار کر لیجیے، اللہ تعالیٰ سے ان کے لیے مغفرت مانگ لیجیے، گو اللہ تعالیٰ نے ان کی لغزشوں کو معاف فرمادیا مگر اے نبی! آپ کا استغفار فرمانا یہ علامت ہوگی آپ کی زیادہ شفقت کی اور آپ کی شفقت سے ان کو زیادہ تسلی ہوگی۔ اور آگے فرماتے ہیں:

وَشَاوِرْهُمْ فِي الْأَمْرِ

آپ بدستور ان سے مشورہ لیتے رہا کیجیے اگرچہ اللہ ورسول ان کے مشورے سے بے نیاز ہیں لیکن آپ کے مشورہ لینے سے ان کی دلجوئی ہوگی اور ان کے دل میں اللہ ورسول کی محبت بڑھے گی۔ اور آگے ہے:

فَإِذَا عَزَمْتَ فَتَوَكَّلْ عَلَى اللَّهِ ۗ إِنَّ اللَّهَ يُحِبُّ الْمُتَوَكِّلِينَ ۗ

اس آیت کی تفسیر میں حکیم الامت فرماتے ہیں کہ اے نبی! آپ مشورہ کر لینے کے بعد جب پکا ارادہ کر لیں تو پھر اس پر عمل کریں، کیوں کہ پھر وہی حق ہے، پھر چاہے آپ کے ساتھ کوئی ہو یا نہ ہو آپ اللہ پر بھروسہ رکھیے۔ اللہ تعالیٰ متوکلین سے محبت رکھتا ہے۔

آیتِ بالا سے ایک مسئلے کا استنباط

حضرت حکیم الامت نے بیان القرآن میں اس آیت سے ایک مسئلہ لکھا ہے کہ اس سے معلوم ہوا کہ امور انتظامیہ متعلقہ بالرائے والمشورہ میں کثرتِ رائے کا ضابطہ محض بے اصل ہے ورنہ یہاں عزم میں یہ قید ہوتی کہ بشرطیکہ آپ کا عزم کثرتِ رائے کے خلاف نہ ہو۔ بس اب دعا کیجیے کہ اللہ تعالیٰ عمل کی توفیق نصیب فرمائے۔ اور حکیم الامت کا رسالہ



”حقوق الاسلام“ لینا یاد رکھیے، یہ آپ کو مفت ملے گا، اللہ تعالیٰ حقوق الاسلام پر عمل کرنے کی توفیق بھی عطا فرمائے، آمین۔

یا اللہ! اپنی رحمت سے اس عرض و معروض کو قبول فرمالیجیے اور اس مجلس کو بھی قبول فرمالیجیے۔ اے ہمارے رب! میری زندگی میں اور میرے جتنے دوست بیٹھے ہیں ان کی زندگی میں کوئی عمل بھی آپ کو پسند آگیا ہو، اتنے سامعین اور حاضرین کرام ہیں اے اللہ! ان کا کوئی عمل یا اختر کا کوئی عمل قبول ہو گیا ہو تو اس مقبول عمل کی برکت سے آپ ہم سب کو اپنا مقبول اور محبوب بنا لیجیے اور اس مجلس کو اپنا مقبول و محبوب بنا کر ہم سب کو اللہ والی حیات، اللہ والی زندگی نصیب فرمادیجیے، تقویٰ والی زندگی نصیب فرمادیجیے، سر سے پیر تک آپ ہمارے ظاہر اور باطن کو اس طرح کر دیجیے کہ آپ خوش ہو جائیں۔

اے اللہ! اپنی ناراضگی اور غضب کو ہم سے اٹھالیجیے، اپنے غضب کے اعمال سے ہم کو نفرت و کراہت اور اپنی خصوصی حفاظت تشریحی و تکوینی مقرر فرمادیجیے، آمین۔

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ

رَبَّنَا تَقَبَّلْ مِنَّا اِنَّكَ اَنْتَ السَّمِيعُ الْعَلِيمُ

وَصَلَّى اللّٰهُ تَعَالٰى عَلٰى خَيْرِ خَلْقِهِ مُحَمَّدًا وَاٰلِهٖ

وَصَحْبِهٖ اَجْمَعِينَ بِرَحْمَتِكَ يَا اَرْحَمَ الرَّاحِمِينَ



اُمورِ عشرہ برائے اصلاحِ معاشرہ

ازمچی السنۃ حضرت اقدس مولانا شاہ ابرار الحق صاحب رحمۃ اللہ علیہ

یعنی وہ دس اُمور (کام) جن کے التزام سے دین کے دوسرے احکام کی پابندی کی توفیق ان شاء اللہ تعالیٰ مل جائے گی۔

۱۔ تقویٰ اور اخلاص کا اہتمام۔ تقویٰ کا خلاصہ یہ ہے کہ فرائض و واجبات و سنن مؤکدہ کی پابندی کرنا اور ممنوعات سے بچنا۔ اخلاص کا حاصل یہ ہے کہ ہر کام اللہ تعالیٰ کی رضا اور خوشنودی کے لیے ہی کرنا۔

۲۔ ظاہری گناہوں میں سے بد نگاہی، بدگمانی، غیبت، جھوٹ، بے پردگی اور غیر شرعی وضع قطع رکھنے سے خصوصاً بچنا۔

۳۔ اخلاقِ ذمیمہ (بُرے اخلاق) میں سے بے جا غصہ، حسد، عُجب، تکبر، کینہ اور حرص و طمع پر خصوصی نگاہ رکھنا۔

۴۔ امر بالمعروف اور نہی عن المنکر کا انفراداً و اجتماعاً بہت اہتمام رکھنا۔ ان کے احکام اور آداب کو بھی معلوم کرنا۔ فضائلِ تبلیغ میں سے حدیث نمبر ۳۳ تا ۴۰ کو بار بار پڑھنا بالخصوص حدیث نمبر ۵ کو۔

۵۔ صفائیِ ستھرائی کا التزام رکھنا۔ بالخصوص دروازوں کے سامنے جن میں مساجد و مدارس کے دروازے خصوصاً توجہ کے مستحق ہیں ان کے سامنے زیادہ اہتمام صفائی کارکھنا۔

۶۔ نماز کی سنن میں سے قرأت، رکوع، سجدہ اور تشهد میں انگلی اٹھانے کے طریقے کو سیکھنا۔ نیز اذان و اقامت کی سنن کو توجہ سے معلوم کر کے ان پر عمل کی مشق کرنا۔



۷۔ سنن عادات کا بھی خاص خیال رکھنا۔ مثلاً کھانے پینے، سونے جاگنے، ملنے جلنے وغیرہ مسنون طریقے پر عمل کرنا۔

۸۔ کم از کم ایک رکوع کی تلاوت روزانہ کرنا اور اس میں کلامِ پاک کے حُسن و جمال کی زیادہ سے زیادہ رعایت کرنا۔ یعنی قواعدِ اخفاء و اظہار، معروف و مجهول وغیرہ کا لحاظ رکھنا۔ اور درود شریف کم از کم ۱۱ مرتبہ ہر نماز کے بعد پڑھنا یا ایک تسبیح کسی نماز کے وقت تین سو مرتبہ روزانہ پڑھنا زیادہ بہتر ہے۔

۹۔ پریشان کن حالات و معاملات میں یہ سوچ کر شکر کرنا کہ اس سے بڑی مصیبت و پریشانی میں مبتلا نہیں ہوا۔ مثلاً بخار آنے پر یہ سوچنا کہ پیشاب تو بند نہیں ہوا ہے، فالج، جنون اور قلبی امراض سے تو بچا ہوا ہوں۔ نیز یہ اعتقاد رکھنا کہ بیماری سے گناہ معاف ہو رہے ہیں یا اس پر اجر و ثواب ہو گا۔

۱۰۔ اپنے شب و روز کے اعمال کا شرعی حکم معلوم کرنا۔ جن کا علم نہیں ہے کہ آیا وہ اوامر یعنی فرض، واجب، سُنّتِ مؤکدہ، سُنّتِ غیر مؤکدہ، مستحب و مباح میں سے ہیں یا ناوہی یعنی کفر و شرک، حرام، مکروہ تنزیہی یا تحریمی میں سے اور جو اعمال خدا نخواستہ منکرات میں سے معلوم ہوں ان کو جلد از جلد ترک کرنا۔



نفسِ قدیمِ نبی کے ہیں جنت کے راستے
اللہ سے بلا تے ہیں سنت کے راستے



جنت حاصل کرنے اور دنیا میں چین و سکون سے رہنے کا واحد ذریعہ دین کے احکامات پر عمل پیرا ہونا ہے۔ دین کی صحیح سمجھ حاصل کرنے کے لیے نیک صحبتوں میں جایا جاتا ہے جہاں سب سے بڑھ کر جو دولت ملتی ہے وہ اللہ تعالیٰ کا خاص تعلق ہے جسے ولایت کہتے ہیں۔ اہل اللہ سے تعلق ایمان میں ترقی و استقامت، نیک اعمال کی قدر و قیمت میں اضافے اور گناہوں سے بچنے کی ہمت و طاقت حاصل کرنے کا سب سے سہل طریقہ ہے۔

شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ ”فیضانِ رحمت الہیہ“ میں اللہ تعالیٰ کے فیضان کو حاصل کرنے کے لیے اہل اللہ کی صحبت اختیار کرنے کی تاکید فرمائی ہے کیوں کہ اللہ تعالیٰ کے اس فیضان خاص کو حاصل کرنے کا راستہ وہی بتا سکتا ہے جس نے خود یہ راستہ طے کیا ہو اور اس راہ کے خطرات اور رکاوٹوں سے بخوبی واقف ہو۔

www.khannqah.org

ناشر
مکتبہ مظہریہ

مکتبہ مظہریہ، ۱۰۰، سٹریٹ ۱۰، لاہور، فون: ۳۳۳۳۳۳۳

